



## سوال

(196) افضل عیدین کی نماز مسجد میں ہے یا عید گاہ میں؟

## جواب

السلام علیکم ورحمۃ اللہ وبرکاتہ

علمائے دین اس مسئلہ میں کیا فرماتے ہیں کہ ایک شہر میں باوجود ایسی عید گاہ تیار ہونے کے کہ سارے شہر کے نمازیوں کی اس میں بخوبی گنجائش ہے پھر بھی نماز عید بعض لوگ عید گاہ میں پڑھتے ہیں اور بعض مسجد میں، پس ان میں افضل و بہتر کون سا طریقہ ہے۔ ینو بالانتفصیل توجروا بالاجر البحرمل۔

## الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ

الحمد للہ، والصلوة والسلام علی رسول اللہ، أما بعد!

وہو الموفق للصواب، شہر کے سب مسلمانوں کی نماز عیدین پڑھنا عید گاہ میں بہتر اور افضل ہے، بشرطیکہ کوئی عذر شرعی مثل بارش و برد شدید و ضعف پیری و بیماری وغیرہ کے نہ رکھتے ہوں اور اس میں کئی خوبیاں مخصوص ایسی ہیں کہ کوئی ان میں سے اور جگہ نماز پڑھنے میں حاصل نہ ہوگی، پہلے تو اتباع آنحضرت ﷺ اور پیر و می خلفاء راشدین کی، اس واسطے کہ آپ ہمیشہ مع صحابہ کرام باوجود گنجائش مسجد نبوی کے نماز عیدین عید گاہ میں ادا فرماتے تھے، جیسا کہ احادیث صحاح سے ثابت ہے، وکان [1] النبی صلی اللہ علیہ وآلہ وسلم یوم الفطر والاضحی الی المصلی ای الی البجانبہ وھی الصحراء خارج المدینۃ و مسیر تھا من الحجۃ الشریفۃ الف خطوۃ۔ مگر ایک مرتبہ آپ نے بوجہ بارش شدید کے نماز عید مسجد نبوی میں ادا فرمائی تھی، چنانچہ حدیث شریف میں وارد ہے۔ انہ [2] اصباحہ مطرفی یوم عید فضلی بھم النبی صلی اللہ علیہ وآلہ وسلم صلوة العید فی المسجد رواہ الیوداد وابن ماجہ اور آپ کو جب روایت بلال شوال کی خبر پہنچی تو آپ نے روزے افطار کرائے اور صبح کو عید گاہ جانے کا حکم فرمایا، جیسا کہ الیوداد اور نسائی میں مروی ہے۔ فامر حم ان یفطر واذا اصبحوا ان ینذوا الی مصلحہم اور شرح السنۃ میں مرقوم ہے۔ ان یخرج الامام لصلوة العید الی البجانبہ اور فرمایا ابن ہمام نے سنت یہ ہے کہ نکلے امام عید گاہ کی طرف اور کسی کو اپنا خلیفہ کر جائے تاکہ وہ ضعیفوں اور معذوروں کو شہر میں نماز پڑھائے۔ وکلہ [3] فی الخلاصۃ والخانیۃ السنۃ ان یخرج الامام الی البجانبہ ینتقل وغیرہ لیسلی فی المصر بالضعفاء اور اسی طرح خروج الی البجانبہ کا واسطے امام کے سوائے مسجد قصبہ اور مسجد حرام کے ہے اس لیے کہ یہ دونوں مسجدیں یعنی بیت المقدس اور مکہ معظمہ کی عید گاہ سے افضل ہیں اور سوان کے عید گاہ مساجد دیگر سے افضل ہے، حتیٰ کہ مسجد نبوی سے بھی، ورنہ آنحضرت ﷺ اپنی مسجد چھوڑ کے عید گاہ تشریف نہ لے جاتے، بہر حال عید گاہ میں نماز پڑھنا سنت ٹھہرا اور تارک اس کا تارک سنت ہو جیسا کہ طحاوی حاشیہ در مختار میں مرقوم ہے۔ فلو لم یتوجہ الیھا فقد ترک السنۃ اور تارک سنت بلا عذر شرعی ملعون اور محروم الشفاعت اور قابل ملامت و عتاب و مستحق عذاب و ضلالت ہے، اس واسطے کہ آنحضرت ﷺ نے اس پر لعنت فرمائی ہے، کما ورد فی الحدیث سنۃ لعنتہم و لعنہم اللہ وکل نبی یجاب یعنی چھ شخصوں پر لعنت کی میں نے اور اللہ نے اور ہر نبی مستجاب الدعوات ہے، منخلہ ان کے پچھٹا شخص آپ نے فرمایا، و التارک السنۃ، فرمایا ملا علی قاری نے اس کی شرح میں لکھا ہے، تکاسلا عاص واستخفافا کافر یعنی جو کوئی ازراہ سستی کے سنت کو چھوڑے وہ گنہگار ہے اور جو مختصر سمجھ کر اس کو ترک کرے وہ کافر ہے، عیاذ باللہ من ہذا الوعد۔ و فی [4] الصبح الصادق شرح المنار انہ یتوجب لومانیا دنیا و حرمان الشفاعۃ فی العقبی لمارودہ مرفوعا من ترک سنۃ من یشل شفاعتی و فی شرح فتح الغفار و تارکھا یتوجب اساءۃ ای التفضیل والوم و فی غایۃ البیان السنۃ ما فی فعلہ ثواب و ترکہ عتاب و فی التلویح ترک السنۃ المؤکدۃ



قرب من الحرام یستحق حرمان الشفاعة و فی رد المختار حاشیة در المختار الاصح انه یا ثم بترك السننة المؤکده کالواجب ، حق تعالی ہم سب کو طریق مسنونہ پر چلا دے اور مواخذہ ترک سنت سے سزا دے۔

دوسرے کثرت جماعت کا ثواب بے حساب ہے اس واسطے کہ نماز جماعت کا ثواب اکیلی کی نماز سے پچیس حصے زیادہ ہوتا ہے جیسا کہ حدیث شریف میں وارد ہوا صلوة الجمعة تفضل صلوة الفذ الخمس و عشرین درجہ رواہ البخاری و مسلم اور بعض روایات میں ستائیس درجے آیا ہے بہر حال یہ ثواب جماعت کا اقل عدد جماعت س حاصل ہوتا ہے کہ وہ امام اعظم اور امام محمد کے نزدیک سوائے امام کے تین شخص ہیں اور امام ابو یوسف کے نزدیک دو شخص وارجس قدر اس پر زیادہ ہوں گے اسی حساب سے ثواب بھی بڑھتا جائے گا ظاہر ہے کہ جو گنجائش کثرت جماعت کی میدان عید گاہ میں ہوگی وہ کسی مسجد میں ممکن نہیں پس ثواب نماز عید گاہ کا بسبب زیادہ ہونے نمازیوں کے زیادہ ہوگا جیسا کہ توبہ الحواکیم شرح موطا امام مالک میں بروایت ابن عباس مروی ہے :

(ترجمہ) ”جماعت کی نماز کا ثواب اکیلی کی نماز سے پچیس گناہ زیادہ ہوتا ہے اور اگر آدمی زیادہ ہوں تو ان کی تعداد کے مطابق ثواب بڑھتا ہے کسی نے کہا اگر بالفرض دس ہزار نمازیں ہوں تو دس ہزار گنا ثواب ملے گا؟ انہوں نے کہا اگرچہ چالیس ہزار ہوں یہ حدیث اس بات پر دلالت کرتی ہے کہ پچیس گنا اجر سب سے کم درجہ جماعت پر ملتا ہے اور نمازیوں کے بڑھ جانے سے بڑھ جاتا ہے۔“

نظر برآن اگر سب مساجد شہر کی جماعتیں ٹوٹ کر عید گاہ جائیں تو کثرت جماعت سے ثواب بے حساب اور اجر کثیر پائیں۔

تیسرے فی نفسہ عید گاہ میں نماز پڑھنے کا بہت ثواب ہے اس واسطے کہ موافق اس حدیث کے صلوة فی مسجدی ہذا خیر من الف صلوة فیما سواہ الا المسجد الحرام۔ مسجد نبوی کی ایک نماز کا ثواب سوائے نماز مسجد کعبہ کے اور مساجد کی ہزار نمازوں سے افضل اور بڑھ کر ہے مثلاً دو رکعتیں عید کی مسجد نبوی میں پڑھی جائیں تو دو ہزار رکعت کا ثواب ملے گا پھر بائیں ہمہ افضلیت و کثرت ثواب کے آنحضرت ﷺ مسجد نبوی کو چھوڑ کر عید گاہ میں نماز پڑھتے تھے تو بیشک یہاں ان دو رکعتوں کا ثواب دو ہزار رکعت سے بھی زیادہ ہوگا اور اجر کثیر ملے گا۔

چوتھے جو شخص محض اتباع سنت نبوی عید گاہ جائے گا یقینی وہ سوشیدوں کا ثواب کہ حدیث شریف میں وارد ہے من تمسک بسنتی عند فساد امتی فله اجر ما یہ شہید۔

پانچویں جو کوئی بھائی مسلمانوں کو عید گاہ کی طرف بلائے گا وہ برابر ان لوگوں کے ثواب پائے گا جو اس نیک کام میں اس کے تابع ہونے میں چنانچہ مسلم میں حدیث وارد ہے۔ من دعا الی الہدی کان لہ من الاجر مثل اجور من تبعہ لا یتقص ذلک من اجور ہم شینا اور مضمون حدیث من دل علی خیر فله اجر مثل فاعلہ کا بھی اسی پر دلالت کرتا ہے۔

چھٹے جو کوئی واسطے نماز کے جس قدر دور سے چل کر آئے گا اتنا ہی ثواب زیادہ پائے گا کہ حدیث شریف میں وارد ہے۔ اعظم الناس اجرانی الصلوة البعد ہم فابعد ہم ممشی۔ یعنی بڑا لوگوں میں از روئے ثواب کے نماز میں جو دور ان کا ہے پھر دوران کا ہے چلنے میں یعنی جس کا گھر دور ہو مسجد سے بلکہ نماز کے واسطے جس قدر زیادہ چلنا ہوگا ہر قدم پر ایک ایک درجہ ثواب کا بڑھتا جائے گا اور ایک ایک گناہ اس کا مٹا جائے گا۔ چنانچہ حدیث میں وارد ہے من یدھب الی المصلی لم یخط خطوة الا رفھ اللہ بھا درجہ و حوط عنہ بھا خطیئۃ۔ پس ظاہر ہے کہ عید گاہ جو باہر آبادی سے ہوتی ہے لامحالہ بہ نسبت مساجد شہر کے دور ہوگی۔ پس ثواب اس کا بہ سبب زیادہ ہونے بعد مسافت اور قدموں کے بھی زیادہ ہوگا۔

ساتویں ایک جگہ شہر کے کنارے عید گاہ میں سب دیندار بھائی جمع ہو کر نماز پڑھیں گے تو کس قدر شوکت و شان و دینی اور ترقی و رونق اسلامی ظاہر ہوگی اور کیسا کچھ مسلمانوں میں اتفاق اور اتحاد باہمی ایک دوسرے کی ملاقات سے بڑھے گا اور اظہار فرحت و سرور ہوگا کہ یہ باعث ہے نزول انوار رحمت کا اور سبب ہے حصول خیر و برکت کا اور وسیلہ ہے قبول حاجات کا اور ذریعہ ہے اجابت دعوات کا کہ حق تعالیٰ اس روز اپنے بندوں کی طرف جو عید گاہ میں جاتے ہیں متوجہ ہو جاتا ہے کہ انہوں نے تمام ماہ رمضان کے روزے رکھے اور ہماری اطاعت کی آج کا دن ان کی مزدوری لینے کا ہے جو یہ مانگیں میں دوں گا اور ان کی دعاؤں کو قبول کروں گا۔ واللہ اعلم بالصواب و عنہ علم الكتاب۔ حررہ العید الا آسی محمد المدعول عبد العلی الدرر اسی تجاوز اللہ عن جمیع المعاصی۔

ما حسن ہذا التقریر المتضمن للخیر الكثير فی الواقع عید گاہ میں نماز عیدین ادا کرنا سنت ہے اور ترک اس کا بلا عذر شرعی باعث ملامت ہے حق جل شانہ اہل اسلام کو توفیق اس سنت کے اجرا



کی دیلوے اور مخالفت سنت سے محفوظ رکھے۔ حررہ الراحمی عفوریہ القوی ابو الحسنات محمد عبدالحی تجاوز اللہ عن ذنبہ الکلی واخلی۔ (ابوالحسنات محمد عبدالحی 1289)

حامدًا ومصلياً مسلماً دیندار پر واضح ہو کہ سنت رسول اللہ ﷺ ہی ہے کہ نماز عیدین باہر نکل کر عید گاہ میں پڑھنی چاہیے۔ لہذا [5] کان لکم فی رسول اللہ اسوۃ حسنۃ الایۃ ومن یطع الرسول فقد اطاع اللہ الایۃ۔ اس لیے تعامل خلفائے راشدین و دیگر صحابہ کرام و تابعین و مجتہدین رضی اللہ تعالیٰ عنہم اسی پر چلا آیا بنا براس کے تمامی فقہائے مقدسین و متاخرین لکھتے چلے آتے ہیں کہ باہر جا کر جانا یعنی عید گاہ میں نماز ادا کرنا سنت و شعار اسلام سے ہے اگرچہ جامع مسجد گنجائش نماز کی رکھتی ہو۔ والخروج [6] ایما ای الجبانۃ لصلوۃ العید سنۃ وان وسعہم المسجد الجامع الی اخر ما فی تنویر الابصار والدر المنخار والکنز والهدایہ۔ وغیرہا من التون والشروح والفتاوی۔ واللہ اعلم الراقم العاجز سید محمد نذیر حسین عفی عنہ (سید محمد نذیر حسین 1281)

[1] آنحضرت ﷺ عید الفطر اور عید الاضحیٰ کے دن عید گاہ کی طرف نکلتے، مدینہ سے باہر جاتے اور وہ حجرہ شریفہ سے ایک ہزار قدم کا فاصلہ رکھتی تھی۔

[2] ایک دفعہ عید کے دن بارش ہو گئی تو نبی ﷺ نے عید کی نماز مسجد میں پڑھائی۔

[3] خلاصہ اور خانیہ میں ہے کہ سنت یہ ہے کہ امام عید گاہ کی طرف باہر نکلے اور پیچھے کسی آدمی کو مقرر کر دے جو کمزور اور معذور لوگوں کو نماز پڑھائے۔

[4] صحیح صادق شرح المنار میں ہے کہ اس سے دنیا میں ملامت اور آخرت میں شفاعت سے محرومی نصیب ہوگی کیونکہ مرفوع حدیث میں ہے کہ جس نے میری سنت پھوڑ دی اسے میری شفاعت سے حصہ نہ ملے گا شرح غفار میں ہے سنت کا تارک سزا اور ملامت کا مستحق ہے غایۃ البیان میں ہے سنت وہ جس کے کرنے میں ثواب ہے اور پھوڑنے پر عتاب ہے۔ تلویح میں ہے سنت موکدہ کا پھوڑنا حرام کے قریب ہے اس سے شفاعت سے محرومی نصیب ہوتی ہے۔ رد المنخار میں ہے صحیح یہ ہے کہ ہسنت موکدہ کے پھوڑنے سے آدمی ایسا ہی گنہگار ہوتا ہے جیسا کہ واجب کے پھوڑنے سے۔

[5] تمہارے لیے اللہ کے رسول ﷺ میں ایک بہترین نمونہ ہے۔ الایہ اور جس نے رسول کی پیروی کی اس نے اللہ کی اطاعت کی۔

[6] عید کی نماز کے لیے عید گاہ کی طرف باہر نکلنا سنت ہے اگرچہ جامع مسجد میں تمام لوگ سما سکتے ہوں۔ تنویر الابصار رد المنخار۔ کنز۔ ہدایہ وغیرہ۔ متون و شروح اور فتاویٰ میں ایسا ہی ہے۔

## فتاویٰ نذیریہ

جلد 01 ص 623

محدث فتویٰ